


Att tal-2021 li jemenda l-Att dwar Opportunitajiet Indaqs (Persuni b'Diżabilità)

Punti Ewlenin



Verżjoni Faċli biex Taqra



Dan il-fuljett jgħinek tifhem b'mod iżjed faċli u fil-qosor dak li hemm miktub fid-dokument li jismu ***Att tal-2021 li jemenda l-Att dwar Opportunitajiet Indaqs (Persuni b'Diżabilità)***.



Biex tkun taf eżatt x'hemm miktub fid-dokument shiħ, tista' taqrah minn fuq il-link hawn taħt:

<https://tinyurl.com/24vn6yty>

Dan il-fuljett ħadmu fuqu Alistair de Gaetano u Blaine Schembri.

L-Att dwar Opportunitajiet Indaqs (Persuni b'Diżabilità)



Hemm liġi msejġha l-Att dwar Opportunitajiet Indaqs (Persuni b'Diżabilità), li ħolqot il-Kummissjoni għad-Drittijiet ta' Persuni b'Diżabilità (CRPD).

Il-Kummissjoni tiżgura li d-drittijiet tal-persuni b'diżabilità jiġu rispettati minn kulħadd, u meta dan ma jseħħ, il-Kummissjoni titkellem ma' persuni li mhumie x qed jirrispettaw id-drittijiet ta' persuni b'diżabilità, u anke teħodhom il-qorti jekk ikun meħtieġ.

Għalfejn qed inbiddlu l-liġi



Qed nibdlu l-Att dwar Opportunitajiet Indaqs (Persuni b'Diżabilità) biex niżguraw li d-drittijiet tal-persuni b'diżabilità jkunu jistgħu jiġu protetti b'mod aħjar.

Qed nibdlu wkoll l-Att dwar Opportunitajiet Indaqs (Persuni b'Diżabilità) biex niżguraw li l-persuni b'diżabilità jkunu jistgħu jilmentaw meta d-drittijiet tagħhom ma jkunux qed jiġu rispettati, sabiex grupp speċjali ta' persuni jkun jista' jgħin billi jara li d-drittijiet ta' dawn il-persuni b'diżabilità jiġu rispettati.



Malta qed tgħaddi wkoll liġi oħra msejġha l-Att dwar il-Konvenzjoni tal-Ġnus Magħquda dwar id-Drittijiet ta' Persuni b'Diżabilità. Din il-liġi l-ġdida se tiżgura li persuni b'diżabilità f'Malta jkollhom id-drittijiet kollha li jistħoqqilhom.

Fl-istess ħin, billi nbiddlu l-Att dwar Opportunitajiet Indaqs (Persuni b'Diżabilità), qed nagħmlu lill-Kummissjoni dwar id-Drittijiet ta' Persuni b'Diżabilità (CRPD) aktar b'saħħitha, sabiex tkun tista' tappoġġa lill-persuni

b'diżabilità biex jiġġieldu għad-drittijiet tagħhom, meta dawn id-drittijiet jinkisru.

B'dan li ġej, sejr in naraw illi s-CRPD tissaħħaħ:

Il-Panel għal Rimedju taħt il-Konvenzjoni



L-ewwel mod li bih il-bidla f'din il-liġi se tagħmel lill-Kummissjoni aktar b'saħħitha, huwa billi jinħoloq Panel ġdid.

Il-Panel huwa grupp ta' persuni li jaħdmu biex jiżguraw li d-drittijiet ta' persuni b'diżabilità jkunu protetti, u l-isem sħiħ tiegħu jkun il-"Panel għal Rimedju taħt il-Konvenzjoni".



Jekk persuna b'diżabilità tħoss li d-drittijiet tagħha ma ġewx rispettati, tista' tilmenta mal-Panel.

Pereżempju, persuna b'diżabilità tista' tilmenta mal-Panel jekk tkun qed tiġi ttrattata b'mod ingust fuq il-post tax-xogħol minħabba d-diżabilità tagħha, jew minħabba li ma tkunx qed tingħata l-appoġġ meħtieġ fl-iskola.

Il-Panel jassisti persuni b'diżabilità f'ilmenti żgħar, u lmenti li ma jinvolvux flus. Għal ilmenti kbar, il-persuni b'diżabilità xorta jistgħu jmorru direttament il-qorti.




Meta persuna b'diżabilità tilmenta mal-Panel, il-persuni li jiffurmaw parti mill-Panel jikkellmu mal-persuna b'diżabilità, u ma' persuni oħra li jappoġġjaw lill-persuna b'diżabilità. Jikkellmu wkoll man-nies l-oħra li dwarhom kienet qed tilmenta l-persuna b'diżabilità.

Il-Panel imbagħad jieħu deċiżjoni dwar l-ilment tal-persuna b'diżabilità. Jekk il-persuna b'diżabilità ma taqbilx mad-deċiżjoni tal-Panel, jew jekk il-persuni l-oħra li dwarhom il-persuna b'diżabilità kienet qed tilmenta ma jaqblux dwar id-deċiżjoni tal-Panel, allura jistgħu jmorru l-qorti.



Il-Panel se jiżgura wkoll li l-persuni b'diżabilità jkunu appoġġati bl-aħjar mod possibbli, sabiex ikun faċli għall-persuni b'diżabbiltà li jressqu lment quddiem il-Panel meta jkollhom bżonn.

It-Taqsima dwar l-Investigazzjonijiet tas-CRPD



It-tieni mod li bih il-bidla f'din il-liġi se tagħmel lill-Kummissjoni aktar b'saħħitha, huwa billi tinħoloq taqsima ġdida fil-Kummissjoni. Dan se jissejjaħ it-Taqsima tal-Investigazzjonijiet.



Hawnhekk, se jkun hemm nies li se jiċċekkjaw li, pereżempju, nies differenti, uffiċċji tal-Gvern u negozji, jirrispettaw id-drittijiet tal-persuni b'diżabilità, pereżempju, billi jiżguraw li l-ħwienet ikunu aċċessibbli għal min juża s-siġġijiet tar-roti.



Fejn it-Taqsima tal-Investigazzjonijiet issib li d-drittijiet ta' persuni b'diżabilità mhux qed jiġu rispettati, huma jikkellmu mal-persuni responsabbli, pereżempju s-sidien tal-ħanut, u sakemm ma jinbidlux l-affarijiet, it-Taqsima tal-Investigazzjonijiet tista' wkoll toħroġ multi, pereżempju lis-sidien tal-ħanut.